

قرآن وحدیث کی روشنی میں خواتین کی تربیت

ڈاکٹر مسرت جمال^۱

اللہ کا ہمیشہ بنی نوع انسان پر یہ احسان رہا کہ وہ اسکی ہدایت و راہنمائی کا انتظام کرتا رہا۔ قرآن عظیم ان انتظامات کی کڑیوں میں سے ایک ایسی مضبوط کڑی ہے جو رہتی دنیا تک لوگوں کو روشنی فراہم کرتا رہے گا۔ قرآن شاہد ہے کہ : (ان هذا القرآن یهدی للتی هی أقوم) (۱) قرآن کریم سچائیوں پر مبنی علوم کی ایک ایسی درس گاہ ہے جو تمام نسل آدم کو دنیا میں امن و سکون اور ترقی حاصل کرنے کے ساتھ ساتھ آخرت کے دائمی نقصانات اور تکالیف سے بچنے اور محفوظ رہنے کے طریقے بھی بتاتی ہے یہ ہدایت ہے، نور مبین، جبل متین ہے جس نے اس کے سوا دوسری کتاب سے طلب کیا وہ حکم الہی سے گمراہ ہوا۔ یہ احکام کی تربیت گاہ ہے جو اپنے سیکھنے والوں کی ایسی راہنمائی کرتی ہے کہ انہیں غلامی سے سرداری، دشمنی سے دوستی، تکبر سے عاجزی، جنگ سے امن، نفرت سے محبت، اندھیرے سے روشنی اور سب سے بڑھ کر عدم کو وجود عطا کرتی ہے۔

یہ کتاب ہمیں بتاتی ہے کہ نظام کائنات کو فاطر کائنات نے اس اصول پر بنایا ہے کہ اس کے تمام اجزاء و عناصر ایک دوسرے کے لئے محتاج اور محتاج الیہ بن گئے۔ ان میں سے ہر ایک کسی پہلو سے ناقص اور کسی پہلو سے مستغنی ہے۔ ہر ایک کسی اعتبار سے مطلوب اور کسی اعتبار سے طالب بھی ہے اور اپنی باہمی سازگاری اور تعاون سے یہ اپنے اپنے خلا کو بھرتے اور اپنے اپنے نقص کی تلافی کرتے ہیں۔ ان میں سے کسی کو یہ دعویٰ کرنے کا حق نہیں ہے کہ اس نظام کائنات میں جو مقام اس کا ہے کسی دوسرے کا نہیں ہے یا جو مقصد اس کے ذریعے سے پورا ہو رہا ہے وہ کسی

^۱ اسٹنٹ پروفیسر، شعبہ عربی، پشاور یونیورسٹی

درجے میں اور کسی نوعیت سے اس مقصد سے ارفع ہے جو دوسرے کے ذریعے سے پورا ہو رہا ہے (۲)۔

ٹھیک اسی اصول پر عورت اور مرد، دونوں مساوی ہیں لیکن دونوں کے عمل اور حدود الگ الگ ہیں۔ معاشرے کا حفظ و بقاء اسی میں مضمر ہے کہ دونوں کو یکساں عزت و احترام کا مستحق سمجھا جائے، دونوں کی ذمہ داریوں اور حقوق اپنے اپنے میدان میں مساوی سمجھے جائیں۔ ان میں سے کسی ایک کی برتری کا احساس دوسرے کی کہتری کا سبب بن سکتا ہے جبکہ قرآن نے دونوں کے میدان کی تعیین کر دی ہے۔ یہ ایک حقیقت ہے اور اس حقیقت میں مرد و عورت، دونوں میں سے کسی کے لئے بھی کوئی بیڑے پن اور حقارت کا پہلو نہیں۔ ان میں سے ہر ایک بعض کاموں کے لئے موزوں اور بعض کاموں کے لئے ناموزوں ہے۔

عادلانہ طرزِ تفکر جو کہ مذہبی ثقافت اور قرآنی تدبیر سے عبارت ہے۔ وہ عورت کی اصل اور جوہر وہی انسانی جوہر ثابت کرتا ہے جو مرد میں ہے۔ اس لحاظ سے عورت انسانی معاشرے میں اپنے مختلف پہلوؤں کی بناء پر ایک اہم اکائی کی حیثیت رکھتی ہے۔ اسلام نے ہمیشہ عورت کی قدر و منزلت پر بھرپور توجہ دی۔ اس کی بہترین تربیت کا کوئی موقع ہاتھ سے جانے نہ دیا۔

خواتین کو درپیش مشکلات کا حل، ان کی پس ماندگی کا خاتمہ اور انہیں ان کا حقیقی معاشرتی مقام و مرتبہ دوبارہ واپس لانے کا مسئلہ جتنا اہم ہے اس قدر وہ نہایت ہی گہرا اور نازک بھی ہے۔ اس ضمن میں معمولی سی لاپرواہی یا اسے سادہ و آسان سمجھنا ایک ناقابلِ تلافی نقصان کا سبب بن سکتا ہے۔ سچ تو یہ ہے کہ موجودہ انسانی معاشروں میں ”عورتوں“ کے بڑھتے ہوئے مسائل کی اصل وجہ ان کے بارے میں مذہبی ثقافت کے سانچے میں ڈھلے ہوئے صحیح اور حقیقی تفکر کا فقدان ہے اور ان مشکلات کا مشترک سبب ایک فکری بحران ہے، عورت کی شخصیت کی پہچان ایک شعور بھی ہے اور تفکر و معرفت کا ایک ذریعہ بھی۔ قرآن و حدیث کی نظر میں عورت وہ افضل و برتر وجود ہے جو خود کو بھی اور پورے معاشرے کو بھی سعادت اور نیک نامی کے ساتھ ساتھ عظمت و نیک

بختی کی راہ پر گامزن کر سکتی ہے۔ قرآن کی نگاہ میں یہ عورت ہی ہے جو براہ راست اپنی موجودگی سے بیوی کے شایانِ شان کردار اور بچوں کی صحیح تربیت کے ذریعے انسانیت کے مستقبل کی سمت کے تعین میں سنگ میل ثابت ہو سکتی ہے (۳)۔

قرآن مجید نے عورت کو ذلت و رسوائی کی پستیوں سے نکال کر عزت و احترام کا وہ بلند مقام بخشا جو اس کی اصل اور فطرت کے عین مطابق ہے۔ احکام دین کی بجا آوری میں اجر و ثواب کے اعتبار سے مرد و عورت کی کوئی شرط نہ رکھی، کوئی حد یا میدان مقرر نہ کیا کیونکہ دونوں کے ساتھ کامیابی اور جنت کا وعدہ ہے۔ ارشادِ خداوندی ہے: (وَمَنْ يَعْمَلْ مِنَ الصَّالِحَاتِ مِنْ ذَكَرٍ أَوْ اُنْثٰی وَهُوَ مُؤْمِنٌ فَلَا وَلِئِكَ يَدْخُلُونَ الْجَنَّةَ) (۴)۔ پھر اسی مفہوم کو مختلف الفاظ کے ساتھ کئی آیات میں بیان کیا جیسے: (مَنْ عَمِلَ صَالِحًا مِنْ ذَكَرٍ أَوْ اُنْثٰی وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً) (۵) (وَمَنْ عَمِلَ صَالِحًا مِنْ ذَكَرٍ أَوْ اُنْثٰی وَهُوَ مُؤْمِنٌ فَلَا وَلِئِكَ يَدْخُلُونَ الْجَنَّةَ يَرْزُقُونَ فِيْهَا بِغَيْرِ حِسَابٍ) (۶) (وَعَدَّ اللّٰهُ الْمُؤْمِنِيْنَ وَالْمُؤْمِنَاتِ جَنَّتَ تَجْرٰی مِنْ تَحْتِهَا الْاَنْهَارُ خَالِدِيْنَ فِيْهَا وَمَسْكَنٌ طَيِّبٌ فِيْ جَنَّتِ عَدْنُ وَرِضْوَانٌ مِّنَ اللّٰهِ اَكْبَرُ ذٰلِكَ هُوَ الْفَوْزُ الْعَظِيْمُ) (۷)۔ اس کے علاوہ الرعد، الزخرف، الفتح، الحديد الاحزاب، محمد، البقرة، القصص، آل عمران میں اس کے لئے اجر و کامیابی کا وعدہ کیا ہے (۸)۔

اب سوال یہ پیدا ہوتا ہے کہ ان کامیابیوں تک کیسے رسائی حاصل کی جائے؟ ان کے حصول کا طریقہ کار کیا ہو؟ اس گتھی کو بھی اللہ سبحانہ و تعالیٰ نے خود ہی سلجھا دیا۔ ان مقامات تک پہنچنے کے تمام طریقے اور ان طریقوں کو اختیار کرنے کے تمام مراحل خود ہی متعین کر دیئے۔ اس کے لئے باقاعدہ تربیتی منہج مقرر کر کے اسے ایک مکمل اور جامع لائحہ عمل دے دیا اور اس لائحہ عمل کی تطبیق نبی اکرم صلی اللہ علیہ وسلم کے اسوۂ حسنہ کی صورت میں عطا کر دی۔

قرآن عورت کی تربیت کس کس انداز سے کرتا ہے اور کہاں کہاں اس کے لئے راہیں متعین کرتا ہے اس کی وضاحت ملاحظہ ہو۔

تربیت:

لغت میں تربیت رَبِّي تَرْبِيَةً وَرَبِّتَ فَلَانًا تَرْبِيَةً مصدر ہے باب تفعیل سے، جس کے معنی ”بچہ کی پرورش کرنا، پالنا، مہذب بنانا ہیں (۹)۔ اور اصطلاح میں اس سے مراد انسان کے اندر کچھ خاص افکار و خیالات کا بیج بودیا جائے، اور اس کے جذبات و میلانات کو ایک خاص رخ عطا کیا جائے۔ اس طور پر کہ کچھ مخصوص رجحانات کی آبیاری ہو سکے اور اس کے اخلاق و کردار ایک مخصوص سانچے میں ڈھل جائیں (۱۰)۔ دور جاہلیت میں بدوی عورت کو خاص طور پر منتخب کیا جاتا تاکہ بچہ کی پرورش اس کی گود میں ہو (۱۱)۔

تربیت دراصل دعوت کی تیاری ہے کیونکہ قرآن اس دعوت کا داعی اور اس تربیت کا مربی ہے۔ لہذا وہ اپنی تربیت کا سب سے عظیم نمونہ ہمیں نبی اکرم صلی اللہ علیہ وسلم کی صورت میں عطا کرتا ہے۔ جن کو نہ صرف قرآن ”اسوۂ حسنہ“ گردانتا ہے بلکہ تمام عالم اس حقیقت کا معترف ہے کہ قرآن کی تربیت سے پرورش پانے والی یہ ہستی قیامت تک کیلئے تمام لوگوں کے لئے ایک بہترین اخلاقی نمونہ ہے۔

تربیت میں قرآن کا طرز عمل انتہائی حد تک فطری اور نفسیات کے عین مطابق ہے۔ قرآن نے ہر دو اصناف آدم مرد و عورت کی اپنے اپنے دائرہ عمل میں بہترین تربیت کی، اب ہم دیکھتے ہیں کہ وہ عورت کی تربیت کس نہج پر کرتا ہے۔ کیونکہ وہ انداز گفتگو سے لے کر ہر طرح کے معاملات میں قدم قدم پر اس کی اصلاح کرتا ہے۔ اس کی راہنمائی کرتا ہے۔ اس کی سوچ و فکر کی تنقیف کرتا ہے۔ اس کے کردار و افعال کی حفاظت کرتا ہے۔ اسے شرور و آفات سے تحفظ فراہم کرتا ہے۔

عقیدہ توحید:

قرآن کی سب سے پہلی کوششیں عقائد کی صفائی ہے۔ اس لئے وہ عورت سے بھی سب سے پہلا

عہد یہی لیتا ہے کہ (لَا يُشْرِكَنَّ بِاللّٰهِ شَيْئًا) (۱۲) جب عقیدہ توحید راسخ ہو جائے تو باقی معاملات خود بخود درست ہونا شروع ہو جاتے ہیں۔ اس لئے نبی صلی اللہ علیہ وسلم بھی قبول اسلام کے ضمن میں پہلا عہد عقیدہ توحید پر لیتے تھے (۱۳)۔ کیونکہ یہی وہ بنیاد ہے جو معاشرے کو درست سمت عطا کرتی ہے۔ اس کے بعد معاملات کی طرف قدم بڑھایا جاتا ہے کہ:

اجتناب عن السرقة:

(وَلَا يَسْرِفَنَّ) (۱۴) کے کلمات سے ہر قسم کی جانی و مالی چوری سے اجتناب کا عہد لیا جاتا ہے۔ تاکہ معاشرہ اخلاقی برائیوں سے نجات پاسکے۔

اجتناب عن الزنا:

زنا سے مکمل طور پر بچنا ہے۔ کیونکہ یہ ایک ایسا اجتماعی جرم ہے جو نسلوں کو برباد کرتا ہے۔ اس لئے (وَلَا يَزْنِيَنَّ) (۱۵) کا حکم لگا کر اسے ہر قسم کے زنا سے روک دیا گیا ہے۔ تاکہ اسے قلبی و فکری طہارت کے ساتھ جسمانی پاکیزگی بھی حاصل ہو سکے۔

منع عن قتل النفس:

اولاد کے قتل سے روکنے کیلئے چاہے وہ (خَشِيَّةٌ اِمْلَاقٌ) ہو (۱۶) یا (خَشِيَّةٌ العمران) (۱۷) ہو، سختی سے روک دیا گیا ہے۔ کیونکہ کسی جان کو بغیر کسی جرم کے قتل کرنا حرام ہے۔ فرمایا: (وَلَا يَقْتُلَنَّ اَوْلَادَهُنَّ) (۱۸): گویا قرآن وہ اخلاقی تربیت گاہ ہے جس نے ہر قسم کے قتل اولاد پر آج سے ۱۵ سو سال پہلے پابندی لگا دی تھی تاکہ وہ بعد کے جدید ادوار میں بھی ناجائز طریقوں کو بروئے کار لا کر نسل انسانی کا خاتمہ نہ کر پائے۔

بہتان تراشی:

بہتان تراشی چونکہ ایک گھناؤنا جرم ہے اسلئے اسلام نے اسے کبائر میں شامل کر کے شدید نفرت دلائی ہے اور کھلے الفاظ میں کہہ دیا کہ: (وَلَا يَأْتِينَ بَهْتَانُ يَفْتَرِينَهُ بَيْنَ أَيْدِيهِمْ وَأُذُنِ لَيْسَ لَهُ عَقْلٌ وَ مَعَالِمَاتٍ پُرَان سے عہد لینے کے بعد قرآن تربیت کے مزید مدارج طے کرواتا ہے۔ اسے ایک سنجیدہ انداز زندگی عطا کرتا ہے۔ تاکہ وہ لوگوں کے ساتھ تعلقات کے قیام میں محتاط رہے۔ کیونکہ اسے معاشرے میں اپنی بقا کیلئے لوگوں سے کسی نہ کسی مقام پر ضرور آمنا سامنا کرنا پڑتا ہے۔ اس صورت حال کا مقابلہ اسے کیسے کرنا ہوگا اسے قرآن بہت ہی خوبصورت انداز میں پیش کرتا ہے۔

بناؤ سنگار کی ممانعت:

قرآن عورت کو ضرورت کے پیش نظر گھر سے باہر نکلنے کی اجازت تو دیتا ہے لیکن ساتھ ہی ساتھ ہر ممکن خطرات سے بچاؤ کی تدابیر بھی کرتا ہے۔ وہ اس بات کی سختی سے مذمت کرتا ہے کہ عورت گھر سے باہر بن سنور کر نکلے اور نہ صرف خود کو بلکہ پورے اسلامی معاشرے کو خطرات سے دوچار کرے۔ لہذا تربیتی انداز سے راہنمائی کرتے ہوئے کہتا ہے کہ (وَلَا تَبْرَجْنَ تَبَرَّجَ الْجَاهِلِيَّةِ الْأُولَى) (۲۰)۔ جیسے کہ ظہور اسلام سے قبل عورتوں میں بن سنور کر بازاروں میں گھومنے کی عادت تھی۔ لہذا اسلام نے اس عادتِ قبیحہ کے خلاف واشگاف الفاظ میں علم جہاد بلند کر کے عورت کو عزت و احترام کا لباس بنایا۔ افسوس صد افسوس کہ آج اسلامی معاشرے کی اخلاقی حالت پھر اس مقام پر پہنچ چکی ہے کہ تربیت کے اس حکم کو ذکر زبان زدِ خاص و عام کیا جائے تاکہ خواتین میں تبرج کی عادت ختم کی جاسکے۔

نگاہ کی پاکیزگی:

قرآن نے عورت کی تربیت کے مراحل میں ایک ایک نکتہ پر گہری نظر رکھی ہے لہذا اس

چھوٹے سے چھوٹے سوراخ کو بھی بند کر دیا جو معاشرتی فساد کا پیش خیمہ ثابت ہو سکتا ہے۔ چونکہ عورت ضرورتاً گھر کی چار دیواری سے بازار کے ماحول میں قدم رکھتی ہے اور وہاں جگہ جگہ شیطان گھات لگا کر بیٹھا ہے لہذا بہت ہی مفکرانہ انداز میں عورت کو حکم دیتا ہے کہ (يَغْضُضْنَ مِنْ أَبْصَارِهِنَّ) جیسے کہ مرد کو جائز نہیں کہ وہ عورت کو دیکھے، اسی طرح عورت کو جائز نہیں کہ وہ مرد کو دیکھے (۲۱)۔

غض بصر کی تعمیل کے ساتھ ہی ذہنی و قلبی خطرات کا سد باب ہو جاتا ہے۔ اس وقت معاشرے میں خواتین کو جو مسائل درپیش ہیں۔ اُن میں ایک بڑا مسئلہ اسی نگاہ کی پاکیزگی کے اہتمام کا فقدان ہے۔ جس کے نتیجے میں وہ سماجی مسائل دن بدن جنم لے رہے ہیں۔ جن کو قابو کرنا مشکل ہو رہا ہے اور اس کی اصل وجہ قرآن کے اس پیغام سے روگردانی ہے۔ کچھ شک نہیں اگر خواتین نگاہ کی پاکیزگی کا اہتمام کر لیں تو معاشرے کے آدھے مسائل خود بخود حل ہو جائیں اور سب سے بڑھ کر یہ کہ خود اللہ تعالیٰ قَهْرَاتُ الظَّرْفِ کو پسند فرماتا ہے۔ حورانِ جنت کی تعریف بھی انہی الفاظ سے کی گئی ہے۔

عفت و حیاء :

قرآن عورت کی تربیت شرم و حیاء کے اُن خطوط پر کرتا ہے جو عورت کو ایک من پسند قابل احترام ہستی بنادیتے ہیں۔ ہر اٹھنے والی بے راہ رو نگاہ ان کے احترام میں جھک جاتی ہے وہ (وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ) (۲۲) کے الفاظ کے ساتھ عورت کو ایک ایسی پاک دامن اور باحیا تصویر فراہم کر دیتا ہے جو نہ صرف اسلامی معاشرے کے لئے بلکہ دوسری تہذیبوں کے لئے بھی ایک قابل ستائش پیکر ہے۔

معاشرے کی گرتی ہوئی اخلاقی حالت اس بات کی نشان دہی کرتی ہے کہ عورت نے اپنے مربی کے پیغام کو بھلا کر خود کو ایک ایسا سجاوٹی سامان (show piece) بنا لیا ہے جو نگاہ کو تو خیرہ کر سکتا ہے لیکن گھر کی زینت نہیں بنایا جاسکتا۔ کیونکہ عفت و حیا ایک ایسا زیور ہے جو نہ صرف عورت کو حسن عطا کرتا ہے بلکہ اس کے وقار میں اضافہ بھی کرتا ہے۔

باوقار چال:

عورت پر قرآن کی کرم نوازیاں دیکھنے کے قابل ہیں۔ انتہائی محبت سے اس کے قدم رکھنے کے انداز کو بھی وضع کرتا ہے کہ ایسا نہ ہو یہ نازک آگینے ٹوٹ جائیں اور کہیں ایسا نہ ہو کہ جس وجود کو شیطانی نگاہوں سے محفوظ رکھنے کیلئے جو احتیاطی اقدام اٹھائے جارہے ہیں۔ وہ ظاہر نہ ہو جائے لہذا اپنے تربیتی منہج میں سے ایک اور عمل نجات مرحمت فرماتے ہوئے کہتا ہے: (وَلَا يَضُرُّ بَنَ بَارِجُلَهِنَّ لِيَعْلَمَ مَا يُخْفِينَ مِنْ زِينَتِهِنَّ) (۲۳)۔ چلتے ہوئے قدم دھیرے دھیرے رکھو۔ زور سے یا چھلانگیں لگا کر بازاروں سے نہ گزرو۔ ایک تو دیکھنے میں نگاہ کو بُرا لگتا ہے اور دوسرے وہ اسرار آشکارہ ہونے کا احتمال ہوتا ہے جن کی پوشیدگیوں کی خاص کوشش کی گئی۔ عورت کی نازکی کا جو اہتمام اس آیت میں ہے۔ انسانی عقل اس کا ادراک نہیں کر سکتی۔ قرآن چاہتا ہے کہ عورت کے قدموں کی چاپ بھی کسی کان میں جانے نہ پائے گویا عفت و حیا کے قیام کے اہتمام میں انتہا کر دی۔

انداز گفتگو:

قرآن کی شان دیکھئے کہ وہ کس انداز سے کائنات کے اس حسین وجود کی تربیت کرتا ہے۔ ایک معصوم بچے کی طرح پیار و محبت سے اُسے بات کرنے کا طریقہ سکھاتے ہوئے سمجھاتا ہے کہ جب بوقت ضرورت صنفِ مخالف سے بات کرنی پڑی تو (فَلَا تَخْضَعْنَ بِالْقَوْلِ) (۲۴) گفتگو میں لوج اور نزاکت پیدا کرنے کی کوشش نہ کریں بلکہ سیدھے سادھے الفاظ میں اصل بات کہہ کر گفتگو

ختم کی جائے تاکہ جنس مخالف کو کسی قسم کا شیطانی خیال دل میں نہ گزرے اور وہ کوئی اُمید لگا کر نہ بیٹھ جائے۔ آج خواتین جس ناز و ادا سے مردوں سے محو گفتگو رہتی ہے وہ اخلاقی گراؤٹ کے اسباب میں سے ایک ایسا عظیم سبب ہے جو معاشرے کو پستیوں کی اس دلدل میں دھکیل دیتا ہے جہاں سے نکلنا ناممکن ہوتا ہے۔

پردہ:

قرآن وہ مربی ہے جو اپنی تربیت گاہ میں تیار ہونے والوں کی ایک ایک نقل و حرکت کو نظر میں رکھتا ہے۔ خالق کون و مکان نے اپنی اس آخری سماوی کتاب کو بنی نوع انسان کی ہدایت کے لئے ایک ایسا موقع نور بنادیا ہے کہ جس کی ضیاء پاشیوں سے لوگ قیامت تک راہنمائی پاتے رہیں گے۔ اس عظیم مرتبت کتاب نے پردہ اور حدود پردہ متعین کر کے عورت کو گھر کے اندر اور گھر سے باہر دونوں جگہ بھرپور تحفظ فراہم کرتے ہوئے فرمایا: (يُذْنِبْنَ جَلَاءَ بَيْهِنَ) (۲۵) اور پھر ان محرموں کی پوری فہرست فراہم کر دی جن کا داخلہ گھر کے اندر ہونے کی صورت میں ہر ممکنہ خطرات سے بچنے کے لئے ان سے پردے کا حکم دے دیا گیا تاکہ وہ ہر طرح کے شیطانی خطرات سے محفوظ رہ کر پوری تندہی سے اپنی خدمات سرانجام دے سکے۔ صرف ان مذکورہ اشخاص کے سامنے وہ اپنی آرائش کا اظہار کر سکتی ہے: (بُعُولَتِهِنَّ أَوْ آبَائِهِنَّ أَوْ أَبْنَائِهِنَّ أَوْ أَبْنَاءَ بُعُولَتِهِنَّ ...) (۲۶)۔ آج ہم خواتین قرآن کے ان احکام سے جس طرح غافل ہیں اس کی مثال امت مسلمہ کی تاریخ میں نہیں ملتی اور ہم آج جن اخلاقی فسادات کی زد میں ہیں اس کا سد باب قرآن کے اس پیغام پر عمل کے سوا دوسرے کسی راستے کو اختیار کرنے میں نہیں۔ اگر اب بھی اس پیغام کو نہ سمجھا گیا تو گزشتہ امتوں کی طرح ایک قصہ پارینہ بن کر رہ جائیں گے کوئی ہم پر آنسو

بہانے والا بھی نہیں ہوگا۔
تمسخر کی ممانعت:

اللہ تعالیٰ نے تمام اولادِ آدم کو اشرف المخلوقات کے درجے پر فائز کر کے اُسے سب سے اکرم بنادیا اور اس بات کی سختی سے مذمت کی کہ وہ کسی کا مذاق نہ اڑائے (يَا أَيُّهَا الَّذِينَ آمَنُوا لَا يَسْخَرُ قَوْمٌ مِنْ قَوْمٍ عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِنْ نِسَاءٍ عَسَىٰ أَنْ يَكُنَّ خَيْرًا مِنْهُنَّ) (۲۷)۔

روحانی و اخلاقی تربیت کے بعد قرآن عورت کو عائلی ذمہ داریاں تفویض کرتا ہے۔ تاکہ قرآن کی درس گاہ سے تربیت حاصل کرنے کے بعد وہ معاشرے کا ایک فعال رکن بن سکے۔ حدیث نبوی صلی اللہ علیہ وسلم ہے: (الدنيا متاعٌ و خيرٌ متاع الدنيا المرأة الصالحة) (۲۸)۔ جس دین میں عورت دُنیا کی بہترین نعمت ہو اس میں بھلائی کیونکر برداشت کیا جاسکتا ہے کہ اُسے ایک بے کار پرزہ سمجھ کر نظر انداز کیا جائے۔ بلکہ یہ سوال اُٹھتا ہے کہ ”نیک عورت بہترین پونجی، کیوں ہے؛ اگر غور کیا جائے تو یہ مسلمہ حقیقت خود بخود منکشف ہو جاتی ہے کہ گھر کا تمام نظام اس کے دم سے منظم ہے۔ شوہر کی تسکین اور بچوں کی تربیت جیسے اہم امور اسی کی کاوشوں سے انجام پاتے ہیں۔ قرآن سے تربیت پانے والی خواتین کی ذمہ داریاں اور ان کا مقام بھی قرآن ہی متعین کرتا ہے۔
ماں:

ماں کو قرآن نے انتہائی اہم ذمہ داری سونپی ہے ایک تو وہ جسمانی طور پر اولاد کا بوجھ اُٹھائے پھرتی ہے اور درد پر درد اُٹھائے اسے جنم دیتی ہے۔ پھر اس کی رضاعت کرتی ہے اور سب سے اہم فریضہ جو نسلوں کی آبیاری کرنا ہے وہ تربیت کا ہے اور اسلام نے ماں کی گود کو پہلا مدرسہ قرار دے کر تربیت کے فریضہ کو اور حساس بنادیا ہے۔ تربیت کی ذمہ داری ماں کو سونپی بھی اس لئے گئی ہے کہ اس کے اندر وہ حوصلہ، صبر، برداشت پیدا کر دی گئی ہے جو اولاد کی تربیت کے لئے ضروری ہے اور سب سے بڑھ کر یہ کہ اُسے کفالت کی ذمہ داریوں سے بری الذمہ قرار دیکر مکمل طور پر یکسو

ہو کر اولاد کی تربیت کر سکے اور اولاد کو اس کی اطاعت کا حکم دیا کہ: (إِنَّ اللَّهَ حَرَّمَ عَلَيْكُمْ عَقُوقَ الْأُمّهَاتِ) (۲۹)۔ پھر فرمایا: (وَصَيَّنَّا الْإِنْسَانَ بِوَالِدَيْهِ إِحْسَانًا) (۳۰)۔ اور ان کی جانب سے ہر قسم کے رویے پر صبر کرنا اور ان کے ساتھ سختی کرنے سے روکا گیا حتیٰ کہ فرمایا: (فَلَا تَقُلْ لَهُمَا أَفْ وَلَا تَنْهَرُهُمَا وَقُلْ لَهُمَا قَوْلًا كَرِيمًا) (۳۱)۔ اور اُسے اولاد کے لئے اُس مقام پر فائز کر دیا جس پر عظمتوں کی انتہاء ہو جاتی ہے یعنی (الْجَنَّةُ تَحْتَ أَقْدَامِ الْأُمّهَاتِ) (۳۲)۔

بیوی:

بیوی کو اسلام نے شوہر کی امین بنادیا ہے کہ وہ میاں کی موجودگی اور عدم موجودگی ہر دو صورتوں میں اس کے مال اور عزت کی حفاظت کرے گی۔ کیونکہ (هُنَّ لِبَاسٌ لَكُمْ وَأَنْتُمْ لِبَاسٌ لِهِنَّ) (۳۳) کے مطابق دونوں ایک دوسرے کا لباس ہیں اور دونوں لے لئے اس لباس کو ہر غلاظت و گندگی سے پاک رکھنا ہے اور عورت کے لئے مرد کو بہترین معاشرت کا حکم دیا ہے کہ (وَعَاشِرُوهُنَّ بِالْمَعْرُوفِ) (۳۴)۔ ہم نبی اکرم صلی اللہ علیہ وسلم کو بہترین شوہر اور امہات کو بہترین ازواج کی ایک جیتی جاگتی تصویر پاتے ہیں۔ آپ کا فرمان ہے: (خیرکم خیرکم لاهلہ وانا خیرکم لاهلی) (۳۵) گھریلو ناچاکی یا غلط فہمیوں کی صورت میں اختلاف پیدا ہونے کا احتمال رہتا ہے۔ لہذا اس صورت میں عورت کو قدم قدم پر سوچنے، اپنی اصلاح کرنے اور بُرائی سے بچنے کا موقع فراہم کیا اور انتہائی تدریجی انداز میں جیسے کہ قرآن کا طریقہ کار ہے اُسے میاں کے ساتھ رہنے کی تلقین کی ہے الا کہ حالات ناگزیر ہو جائیں۔ نشوز کی صورت میں اس کے لئے انتہائی نرم انداز اختیار کیا ہے کہ: (وَاللّٰی تَخَافُونَ نَشْوَزَهُنَّ فَعْظُوهُنَّ)۔۔۔ (۳۶) یعنی جہاں تک ممکن ہو سمجھوتہ کرے کیونکہ جدائی کی صورت میں بہت سے گھرانے مصائب سے گزریں گے۔ لیکن اگر

صلح کی کوئی صورت نہ بن پائے بلکہ مزید بگاڑ کا خدشہ ہو تو پھر تفریق کو ترجیح دی کہ: (و ان یتفرقا یغن الله کلا من سعته وکان الله واسعا حکیمًا) (۳۷)۔ باوجود یہ کہ شارح قرآن نے واضح الفاظ میں طلاق کو حلال چیزوں میں مبغوض ترین چیز قرار دیا ہے۔ ارشاد نبوی صلی اللہ علیہ وسلم ہے: (أبغضُ الحلال الی الله الطلاق) (۳۸)۔ اور یہ صرف اس صورت میں ہے کہ ہر دو فریق صلح کے تمام طریقے آزمائے چکے ہوں اور سمجھوتے کی کوئی صورت ممکن دکھائی نہ دیتی ہو تو اس میں اللہ کی وسعتوں پر تکیہ کر کے فیصلہ کیا جائے گا۔ جیسے کہ ہم تاریخ میں ایسے بین واقعات پاتے ہیں جہاں دونوں فریق کی طلاق کی صورت میں اللہ نے انہیں بہترین ساتھی عطا فرمائے (۳۹)۔ اس کے علاوہ عورت کے لئے موقع محل کی مناسبت سے تربیتی منہج کے مطابق وقتاً فوقتاً احکام نازل ہوتے رہے تاکہ معاشرے میں نسلوں کی آبیاری ایسے ہاتھوں سے ہو سکے جو امت کو وہ تربیت گاہ فراہم کر سکیں جو خالصتاً نبی اکرم صلی اللہ علیہ وسلم کے سائے میں پروان چڑھی۔ ان میں چند ایک ماؤں کی مثالیں پیش خدمت ہیں۔

امہات المؤمنین:

قرآن کا پہلا بہترین مدرسہ جس کی تربیت شارح قرآن صلی اللہ علیہ وسلم نے کی وہ زوجات النبی صلی اللہ علیہ وسلم ہیں انہوں نے امت کی جس طرح تربیت کی تاریخ عالم ان کی مثال لانے سے قاصر ہے۔ انہوں نے خود بھوکے رہ کر دوسرے کو کھلایا۔ اپنے ہاتھوں کی کمائی سے صدقات دیکھے (۴۰) اور جب دنیا کی طرف معمولی سامیلاں ظاہر کیا تو فوراً حکم ہوا۔ (ان کُنن تردن الحیوة الدنیا وزینتها فتعالین امتعکن واسرحکن سراحاً جمیلاً) (۴۱) اس آیت کے نزول کے ساتھ ہی زوجات النبی صلی اللہ علیہ وسلم نے فوراً اپنی معمولی خواہشات سے بھی برات ظاہر کر دی تاکہ وہ امت کے لئے شرمندگی کا سبب نہ بنیں۔ جن بیبیوں نے ایسی تربیت پائی ہو۔ بھلا وہ امت کی بہترین مائیں ثابت نہ ہوں گی تو کون ہوگا؟

صحابیات وتابعیات :

قرآن کی تربیت کا نظارہ صحابیات کے ہاں عجیب منظر پیش کرتا ہے۔ ماں کی آنکھوں کے سامنے اس کے جگر گوشے جام شہادت نوش کرتے ہیں۔ لیکن اس ماں کی ہمت و حوصلہ دیکھنے کے قابل ہے جب وہ ان کی لاشوں کو سولی پر لٹکے پاتی ہے تو کہتی ہے یہ شہسوار ابھی تک سواری سے نہیں اترا (۴۲)۔ ان ماؤں (۴۳)، بہنوں اور بیٹیوں کو قرآن نے صراطِ مستقیم کی جانب جو رہنمائی دی اور پھر نسلوں کی تربیت کا منصب جس طرح ان کے ہاتھ میں دیا کہ انہیں نمونہ بنا دیا۔ اُسے قلم رقم کرنے سے قاصر ہیں۔ کیونکہ ان کا مربی قرآن ہے اس لئے قرآن نے اپنے شارح کے سائے میں وہ منارہ نور تیار کیے ہیں کہ خود قرآن ان کے درجات متعین کرتا ہے کہ: (فاستجاب لہم ربہم انی لا اضع عمل عامل منکم من ذکرٍ أو انثی بعض فالذین ہاجرُوا وَاخرجُوا من ديارہم و اودوا فی سبیلی وقتلوا لا کفرن عنہم سیئاتہم ولا دخلتہم جنت تجری من تحتہا الانہار ثوابا من عند اللہ ط واللہ عندہ حسن الثواب) (۴۴)۔ گویا کہ قرآن وحدیث کردار سازی کی ایک ایسی تربیت گاہ ہے جو امتوں کی تعمیر میں انتہائی اہم کردار ادا کرتی ہے اور اپنے تربیت یافتہ کو نہ صرف معاشرے میں فخر سے جینا سکھاتی ہے بلکہ زندگی کے ہر مرحلے میں اسے کافی وشافی بھی ہوتی ہے۔

حوالہ جات:

قرآن کریم

۱- الإِسْرَاءُ: ۹-، انظر للتفسير: اعراب القرآن وبيانہ: محي الدين الدرولش: ۳۲۸/۴، اليمامة للطباعة والنشر

والتوزيع. دار ابن كثير. للطباعة والنشر والتوزيع. ۱۹۹۹م ۱۴۱۹ھ-

۲- اسلامی معاشرے میں عورت کا مقام: ایمین احسن اصلاحی: ص: ۸۷- فاران فاؤنڈیشن- لاہور، پاکستان۔

۳- مسلمان عورت نمونہ عمل: دفتر ثقافتی نمائندہ اسلامی جمہوریہ ایران، اسلام

آباد، ص: ۸، ۷- طبع: اکتوبر ۱۹۹۷-

۴- النساء: ۱۲۴، انظر للتفسير: تفسير الرازي، عبد الرحمن بن محمد: ۱۰۷۲/۴، مكتبة نزار مصطفى باز-

المملكة العربية السعودية. ۱۴۱۷ھ/۱۹۹۷-

۵- النحل: ۹۷، انظر للتفسير: في ظلال القرآن، سيد قطب: ۱۲۹۳/۴، دار الشروق

بيروت. ۱۳۹۶ھ/۲۰۱۷م-

۶- المؤمن: ۴۰- انظر للتفسير: صفوة التفاسير: محمد علي الصابوني: ۱۰۲/۳- دار القرآن القرآن الكريم-

بيروت، ۱۴۰۲ھ/۱۹۸۱م-

۷- التوبة: ۷۲، ۲۳، ۷۰، ۵، ۱۲، ۷۳، ۳۵، ۱۹، ۲۲۸، ۷، ۱۹۵-

لسان العرب: ابن منظور، ابوالفضل جمال الدين: ۳۰۷/۱۴. دار صادر بيروت- ۱۳۸۸ھ/۱۹۶۸م-

۱۰- فطری تربیت کے اہم تقاضے: ڈاکٹر یوسف القرضاوی، ص: ۲۹۷، اسلامک پبلشرز لمیٹڈ، لاہور-

۱۱- التريية الاسلامية وفلاسفتها: محمد عطيه الابرashi: ص: ۷. مطبعة عيسى البابي الحلبي وشركاه

بصر، ۱۳۹۵ھ/۱۹۷۵م-

۱۲- المختنخ: انظر للتفسير: احكام القرآن: مولانا محمد ادریس کاندھلوی: ۵- ۵۸/۴-

۱۳- سیر الصحابیات: مولانا عبد الحلیم الندوی، ادارۃ اسلامیات: ۱۱/۷، انارکلی لاہور. پاکستان.

- ۱۴۔ الممتحنہ: ۱۱، انظر للتفسير: احكام القرآن: مولانا محمد ادریس کاندھلوی: ۵-۵۷/۳۔
- ۱۵۔ الجامع لأحكام القرآن: القرطبي، محمد بن احمد الانصاري: ۹/۷۲- انتشارات ناصر خسرو، طہران، ایران۔
- ۱۶۔ الاسراء: ۳۱- انظر للتفسير: صفوة التفسير: محمد علی الصابونی: ۱۵۸/۲۔
- ۱۷۔ آبادی کے خوف سے بچہ ضائع کرنا- ضبط ولادت، عقلی و شرعی حیثیت: محمد تقی عثمانی: ص: ۷۳۔
- کتب خانہ دارالاشاعت، کراچی۔ ۱۹۶۱۔
- ۱۸۔ ممتحنہ: ۱۲۔ الجامع لأحكام القرآن: القرطبي، محمد بن احمد الانصاري: ۹/۷۲۔
- ۱۹۔ معارف القرآن: مولانا مفتی محمد شفیع: ۸/۸۱۸۰ ادارۃ المعارف، کراچی۔ پاکستان- ضبط ولادت، عقلی و شرعی حیثیت: ص: ۳۴۔
- ۲۰۔ الاحزاب: ۳۳- انظر للتفسير: صفوة التفسير: محمد علی الصابونی: ۵۲۵/۲۔
- ۲۱۔ النور: ۳۱- انظر للتفسير: صفوة التفسير: محمد علی الصابونی: ۳۳۵/۲۔
- ۲۲۔ تفسیر عثمانی: مولانا محمود الحسن۔ مولانا شبیر احمد عثمانی: ۲/۱۹۱- رحمانیہ، اقراء سینٹر، غزنی سینٹر، اردو بازار لاہور۔
- ۲۳۔ جس عورت نے پائل کی آواز مردوں کو سنانے کیلئے پاؤں زور سے زمین پر مارا تو یہ حرام ہے۔ الجامع لأحكام القرآن: القرطبي، محمد بن احمد الانصاري: ۳/۷۶۱۳۔
- ۲۴۔ الاحزاب: ۳۲، الجامع لأحكام القرآن: القرطبي، محمد بن احمد الانصاري: ۳/۷۷۷۱۳۔
- ۲۵۔ الاحزاب: ۵۹، معارف القرآن: مولانا مفتی محمد شفیع: ۷/۲۳۲۔
- ۲۶۔ النور: ۳۱، احكام القرآن: ابن عربی، ابو بکر محمد بن عبد اللہ۔ تحقیق علی محمد البجاوی۔ دار احیاء التراث العربی- بیروت لبنان: ۳/۷۵۱۳۔
- ۲۷۔ الحجرات: ۱۱، انظر للتفسير: صفوة التفسير: ۳۳۵/۳۔

- ۲۸۔ صحیح المسلم: ابو الحسن مسلم بن الحجاج بن مسلم القشیری: کتاب الرضاع: ۴۰۸/۲، مکتبہ رحمانیہ، اقرء سینٹر، غزنی سٹریٹ، اردو بازار لاہور۔
- ۲۹۔ صحیح البخاری: محمد بن اسماعیل البخاری: باب حقوق الوالدین: ۴۳۹/۳، مکتبہ رحمانیہ، اقرء سینٹر، غزنی سٹریٹ، اردو بازار لاہور۔
- ۳۰۔ عنکبوت: ۸، انظر للتفسير: صفوة التفاسیر: ۴۵۲/۲۔
- ۳۱۔ الاسراء: ۲۳، تفسير المراغي: احمد مصطفى المراغي: ۳۶/۵-۳۲
- ۳۲۔ کنز العمال فی سنن الاقوال والافعال: العلامة علاء الدین علی المتقی بن حسام الدین: الباب الثامن فی بر الوالدین: ۴۶۱/۱۶، مؤسسه الرسالۃ، بیروت۔ ۱۹۸۵۔
- ۳۳۔ البقرة: ۱۸۷، الأساس فی التفسیر: سعید حوی: ۴۱۹/۱-دار السلام- بیروت، ۱۹۷۳۔
- ۳۴۔ النساء: ۱۹-التبیان فی تفسیر القرآن: الطوسی، ابو جعفر محمد بن الحسن: ۱۵۰/۳۔ دار احیاء التراث العربی
- ۳۵۔ سنن ترمذی: امام ابو عیسیٰ محمد بن عیسیٰ: کتاب المناقب: ۴۶۴/۲-اسلامی کتب خانہ فضل الہی مارکیٹ، چوک اردو بازار لاہور۔
- ۳۶۔ النساء: ۳۴، التفسیر الکبیر: ابن تیمیہ، علامہ تقی الدین، تحقیق: د/عبد الرحمن: ۲۲۸/۲۔ دار الباز للنشر والتوزیع۔ عباس احمد الباز۔ مکہ المکرمۃ۔
- ۳۷۔ النساء: ۱۳۰۔ التبیان فی تفسیر القرآن: الطوسی: ۱۵۰/۳۔ دار احیاء التراث العربی- بیروت لبنان۔
- ۳۸۔ ابو داؤد: حافظ المنذری- کتاب الطلاق- باب فی کراهیۃ الطلاق- (۲۰۹۱): ۹۱/۳۔ المکتبۃ الاثریۃ، سانگلہ ہل پاکستان۔ ۱۳۹۹ھ/۱۹۷۹م۔
- ۳۹۔ حضرت زید اور حضرت زینب کا واقعہ سورہ احزاب آیۃ: ۳۷ میں ذکر کیا گیا ہے۔
- ۴۰۔ حضرت سودہ صفیہ، ام ایمن، ام رومان، ام عمارہ اور ام ہانی وغیرہ: سیر الصحابیات: ۲۰-۳۰۔
- ۱۱۷، ۱۳۵۔
- ۴۱۔ الاحزاب: ۲۸-معارف القرآن: مولانا مفتی محمد شفیع: ۱۲۸/۷۔

قرآن وحدیث کی روشنی میں خواتین کی تربیت □ ۷۱

۴۲۔ حضرت اسماء کے بیٹے کو شہید کیا گیا۔ اسد الغابۃ فی معرفۃ الصحابۃ: ابن اثیر: ۱۶۳/۳۔ دار احیاء التراث العربی۔ بیروت لبنان۔

۴۳۔ اور حضرت خنساء کے چار بیٹے جنگ قادسیہ میں شہید ہوئے۔ موسوعۃ حیات الصحابیات: محمد سعید میمن: ۱۸۷، مکتبہ دار الفتح قطر۔ دو حصہ۔ ۲۰۰۰ م، ۱۴۲۱ھ، اسد الغابۃ فی معرفۃ الصحابۃ: ابن اثیر: ۵/۴۴۲، دار احیاء التراث العربی۔ بیروت لبنان۔

۴۴۔ آل عمران: ۱۹۵، الأساس فی التفسیر: سعید حوئی: ۲/۹۶۴، دار السلام، ۱۹۸۹۔

